

## فقہ و فتاویٰ کی اہمیت

ضرورت فقہ و فتاویٰ

مولانا مفتی محمد سلمان منصور پوری

دین میں تفقہ فرض کفایہ ہے:

تفقہ میں مہارت پیدا کرنا امت پر فرض کفایہ ہے، ہر زمانہ اور ہر علاقہ میں ایسے ماہر علماء و مفتیان کا وجود ناگزیر ہے جو ضرورت کے وقت امت کی دینی رہنمائی کا فریضہ انجام دے سکیں۔ اللہ تعالیٰ کا ارشاد ہے:

فلو لا نفر من کل فرقة منهم طائفة لیفقیہوا فی الدین ولینذروا قومہم اذا رجعوا الیہم لعلہم یحذرون۔ (التوبہ ۱۲۲)  
سو کیوں نہ نکلا ہر فرقہ میں سے ان کا ایک حصہ تاکہ دین میں سمجھ پیدا کریں، اور تاکہ خبر پہنچائیں اپنی قوم کو جب ان کی طرف لوٹ کر آئیں تاکہ وہ سچتے رہیں۔

اس آیت سے معلوم ہوا کہ تفقہ حاصل کرنے کے لئے اگر سفر کرنا پڑے تو اس کی بھی ہمت کی جائے۔ اس لئے نبی اکرم ﷺ کی مجلس مبارک علم کا سرچشمہ ہوتی تھی اور آپ کا علمی فیضان سفر و حضر ہر جگہ جاری رہتا تھا۔ اسی فیضان سے استفادہ کے لئے خاص جماعت کو آپ کے ساتھ سفر کرنے کا حکم دیا گیا، اور یہ حکم قیامت تک باقی رہے گا اور جو تائین رسول علماء و فقہاء موجود رہیں گے ان سے علمی و فقہی استفادہ کا سلسلہ برابر جاری رہے گا، ان شاء اللہ تعالیٰ۔ (الجامع الاحکام القرآن للقرطبی ۳/۲۱۰)

فقہ سراپا خیر ہے:

تفقہ فی الدین اللہ تعالیٰ کا بے نظیر انعام ہے، جس کو یہ دولت مل جائے وہ یقیناً ”خیر کثیر“ سے بہرہ ور ہو جائے گا۔ اللہ تعالیٰ کا ارشاد ہے:

یوتی الحکمة من یشاء ومن یؤت الحکمة فقد اوتی خیرا کثیرا۔ (البقرہ: ۲۸۹)

اللہ تعالیٰ جس کو چاہتا ہے سمجھ عنایت فرماتا ہے اور جس کو سمجھ ملی اس کو بڑی خوبی ملی۔

مشہور مفسر حضرت مجاہد اور ضحاک وغیرہ نے آیت میں ”حکمت“ سے تفقہ مراد لیا ہے، اس کی تائید اس روایت سے بھی ہوتی ہے جس میں نبی اکرم ﷺ نے یہ ارشاد فرمایا۔۔۔ ”من یرد اللہ بہ خیرا یفقیہ فی الدین۔ (بخاری شریف ۱/۱۶۱) ای مختصر بیان العلم ۳۳“، جس شخص کے ساتھ اللہ تعالیٰ خیر کا ارادہ فرماتے ہیں اس کو دین کی سمجھ عطا فرمادیتے ہیں۔

نیز ایک روایت میں پیغمبر ﷺ نے ارشاد فرمایا:

تجدون الناس معادن خیارہم فی الجاہلیۃ خیارہم فی الاسلام اذا فقیہوا۔ (الفقیہ والمتفقہ ۱۴)

تم لوگوں کو کانوں (معدنیات کے ذخائر) کی طرح پاؤ گے ان میں جو لوگ زمانہ جاہلیت میں باوقار سمجھے جاتے تھے وہ اسلام لانے کے بعد بھی افضل اور باوقار رہیں گے بشرطیکہ دین کی سمجھ حاصل کریں۔

معلوم ہوا کہ اسلام میں معیار شرافت ”دین کی سمجھ“ ہے، ہر مسلمان کو چاہیے کہ وہ اس معیار کو حتی الوسع حاصل کرنے کی کوشش کرے۔ حضرت ابوالدرداءؓ سے مروی ہے کہ ایک شخص نے پیغمبر ﷺ سے سوال کیا کہ دو شخص ہیں ایک تو وہ ہے جو مسلسل اللہ تعالیٰ کی عبادت میں مشغول رہتا ہے، اور دوسرا شخص وہ ہے جو فرائض کے علاوہ نوافل وغیرہ کا اہتمام نہیں کرتا لیکن وہ لوگوں کو دین کی تعلیم دیتا ہے۔ (ان دونوں میں افضل کون ہے؟) تو آنحضرت ﷺ نے ارشاد فرمایا کہ ”اس عالم کی فضیلت عابد پر ایسی ہی ہے جیسے میری فضیلت تم میں سے اوئی درجہ کے شخص پر“ (الفقیہ والمتفقہ: ۲۴)

اور ایک روایت میں نبی اکرم ﷺ نے ارشاد فرمایا کہ ”سب سے افضل عبادت“ فقہ ہے اور سب سے افضل دین پرہیزگاری اور ورع و تقویٰ ہے“ (الفقیہ والمفتفقہ ۲۸)

اور ایک حدیث میں آپ ﷺ کا یہ ارشاد مروی ہے کہ ”سب سے افضل علم وہ ہے جس کے لوگ محتاج ہوں“ (الفقیہ والمفتفقہ ۳۱)

فقہ میں اشتغال افضل ترین عبادت ہے:

دینی مسائل کا سیکھنا سکھانا، اور نئے مسائل کے احکامات معلوم کرنا اور امت کی رہنمائی کرنا افضل ترین عبادت ہے، اس لئے کہ اس عمل کا نفع ساری امت تک متعدی اور رہتی دنیا تک باقی رہنے والا ہے۔ نبی اکرم ﷺ کا ارشاد عالی ہے:

ما عبد اللہ بشی افضل من فقه فی الدین ولفقیہ واحد اشد علی الشیطان من الف عابد وکل شی عماد و عماد الدین الفقه. (شامی مقدمہ ۱۲۳، البیہقی فی السنن الکبریٰ ۱۰۲/۱، الدار القطنی ۹/۳)

تفقہ فی الدین سے بڑھ کر کسی عمل کے ذریعہ اللہ تعالیٰ کی عبادت نہیں کی جاسکتی (کیوں کہ مقبول عبادت کے لئے علم صحیح ضروری ہے جس کا ذریعہ تفقہ ہی ہے) اور ایک فقیہ شیطان پر ایک ہزار عابدوں سے بڑھ کر ہے، اور ہر چیز کا ایک ستون ہوتا ہے اور دین کا ستون نبی الدین ہے۔

اور ایک روایت میں ہے کہ ”فقہی مجلس میں شرکت کا ثواب ساٹھ سال کی عبادت سے بڑھ کر ہے۔“ (الفقیہ والمتفقہ ۲)

تفقہ سے دین میں رسوخ نصیب ہوتا ہے:

جس شخص کو فقہت کی دولت نصیب ہو جاتی ہے اس کا سینہ دینی مسائل و احکام کے لئے پوری طرح منشرح ہو جاتا ہے، پھر نہ تو وہ حالات سے مرغوب ہوتا ہے اور نہ کوئی لالچ یا دھمکی اسے راہ حق سے ہٹنے پر مجبور کرتی ہے بلکہ وہ وہی طور پر پوری یکسوئی کے ساتھ دین پر عمل کرتا ہے اور اس کے برخلاف جو شخص نرا عابد ہو اور وہ ضروری دینی علم سے محروم ہو تو اس کے لئے حق پر ثابت قدم رہنا بہت مشکل ہوتا ہے وہ بہت جلد حالات اور فتوحات سے متاثر ہو جاتا ہے حتیٰ کہ بسا اوقات گمراہی میں بھی مبتلا ہو جاتا ہے۔

نبی اکرم ﷺ نے اس کی وضاحت اس طرح فرمائی ہے۔

لوان ہذہ وقعت علی ہذہ یعنی السماء علی الارض و زال کل شی عن مکانہ ما ترک العالم علمہ ولو فتحت  
الدنیا علی عابد لترك عبادة ربه تعالى: (الفقيه والمتفقه ۲۴)

اگر یہ یعنی آسمان اس یعنی زمین پر گر پڑے اور ہر چیز اپنی جگہ سے ہٹ جائے تو پھر بھی عالم اپنے علم کو نہ چھوڑے گا اور اگر نرے عابد دنیا کے دہانے کھول دیئے جائیں تو وہ اپنے پروردگار کی عبادت چھوڑ بیٹھے گا۔

اس لئے ضروری ہے کہ عالم اور فقیہ اپنے موقف میں ثابت قدم ہو اور راجح سے سرموبھی انحراف نہ کرے۔

فقہاء و روحانی معالج ہیں:

عبید اللہ بن عمر نقل کرتے ہیں کہ ایک شخص حضرت سلیمان اعمشؒ کے پاس کوئی مسئلہ پوچھنے آیا اتفاق سے وہاں حضرت امام ابوحنیفہؒ بھی تشریف فرما تھے۔ حضرت اعمشؒ نے امام صاحبؒ سے فرمایا کہ آپ کی اس مسئلہ کے بارے میں کیا رائے ہے؟

امام صاحبؒ نے اپنی رائے بتادی، اس پر حضرت اعمشؒ نے پوچھا کہ یہ جواب آپ نے کہاں سے دیا؟ امام صاحبؒ نے فرمایا کہ اس روایت سے جو آپ نے ہم سے بیان کر رکھی ہے یہ سن کر حضرت اعمشؒ بول اٹھے۔ نحن صیادلہ و اتم اطباء۔ (یعنی ہم تو محض دو فروش ہیں اور تم لوگ (فقہاء) طبیب ہو)۔ (الفقیہ والمتفقه ۳۶/۱)

تفقہ باعتم عزت ہے:

دین میں تفقہ اور حلت و حرمت کا علم انسان کو عزت بخشتا ہے، اور اس سے انسان کو جو عزت ملتی ہے وہ کسی اور چیز سے حاصل نہیں ہو سکتی۔ حضرت ابو العالیہؒ فرماتے ہیں کہ میں استاذ معظم حضرت عبداللہ بن عباسؓ کی خدمت میں حاضر ہوتا آپ تخت پر تشریف فرما رہتے اور آپ کے ارد گرد خاندان قریش کے لوگ موجود ہوتے آپ میرا ہاتھ پکڑ کر مجھے اپنے تخت پر اپنے ساتھ بٹھایا کرتے تھے، آپ کی اس عزت افزائی کو دیکھ کر قریش کے لوگ ناگواری محسوس کرتے، چنانچہ حضرت ابن عباسؓ کو بھی اس کا احساس ہو گیا تو آپ نے ارشاد فرمایا ”اسی طرح یہ علم شریف آدمی کی شرافت میں اضافہ کرتا ہے اور غلام شخص کو تخت نشین بنا دیتا ہے۔“ (الفقیہ والمتفقه ۴۰/۱)

حضرت عطاء ابن رباحؒ تکمہ معظمہ میں ایک عورت کے غلام تھے آپ کے چہرے کی رنگت سیاہ تھی اور آپ کی ناک باقلا کی پھلی کے مانند تھی (یعنی بد صورت تھے، مگر علمی و فقہی مقام یہ تھا کہ) ایک مرتبہ اموی بادشاہ امیر المومنین سلیمان بن عبدالملک اپنے دو بیٹوں کے ساتھ آپ سے ملنے آئے آپ نماز پڑھنے میں مشغول تھے، اس لئے وہ لوگ انتظار میں بیٹھ گئے، جب آپ نماز سے فارغ ہوئے تو ان کی طرف متوجہ ہوئے، امیر المومنین ان سے حج کے مسائل پوچھتے رہے اور آپ بے رنجی سے جواب دیتے رہے، پھر سلیمان نے اپنے بیٹوں سے کہا یہاں سے چلو اور ”دیکھو علم دین سیکھنے میں آنا کانی مت کرنا اس لئے آج اس کا لئے غلام کے سامنے بیٹھے سے جو میری ذلت ہوئی ہے

اسے میں کبھی نہ بھول پاؤں گا۔“ (الفقیہ والمتفقه ۴۰)

تو معلوم ہوا کہ علم فقہ کا تعلق خوبصورتی یا عالی نسی سے نہیں ہے بلکہ جو شخص بھی علم دین میں کمال اور فقہ میں مہارت پیدا کر لے گا وہ لوگوں کی نظر میں باعزت ہو جائے گا، تاریخ کے ہر دور میں اس کی بے شمار مثالیں پیش کی جاسکتی ہیں۔ اس لئے ہر طالب علم کو بالخصوص دین میں اختصاص پیدا کرنے کی ہر ممکن کوشش کرنی چاہئے۔

محمد بن قاسم ابن ابن غلاد کہتے ہیں کہ ”یہ بات معروف ہے کہ اسلام میں کسی کو کمتر سمجھنا جائز نہیں ہے، اسلام میں فضیلت اور شرافت کا معیار دین داری اور پرہیزگاری ہے، اور اگر اس پرہیزگاری کے ساتھ نسی شرافت بھی مل جائے تو سونے پر سہاگہ ہے“ (الفقیہ والمتفقہ ۴۰)

عزت کا مقام تو یہ ہے:

امیر المومنین حضرت معاویہؓ نے ایک مرتبہ مکہ کی وادی اطلح میں اپنی مجلس جمائی اور حجاج کی جماعتیں آپ کے سامنے سے گزرنے لگیں آپ کے ساتھ آپ کے بیٹے ”قرظہ“ بھی تھے، ایک قافلہ گزر اس میں ایک نوجوان شخص شعر گنگنا رہا تھا، حضرت معاویہؓ نے پوچھا یہ کون ہے؟ بتایا گیا کہ یہ عبداللہ بن جعفر ہیں، آپ نے فرمایا انہیں جانے دو، پھر دوسرا قافلہ گزر اس میں بھی ایک جوان اشعار پڑھ رہا تھا، معلوم کیا کہ یہ کون ہے؟ بتایا گیا کہ عمر بن ابی ربیعہ ہیں، آپ نے ان کو بھی جانے کا حکم دیا، اس کے بعد ایک بڑی جماعت گزری جس میں ایک صاحب تھے جن سے لوگ حج کے مسائل پوچھ رہے تھے، کوئی کہہ رہا تھا کہ میں نے سرمنڈانے سے پہلے رمی کر لی؟ اور کوئی پوچھ رہا تھا کہ میں نے رمی سے پہلے سرمنڈالیا؟ وغیرہ۔ (اور وہ سب کو جواب دے رہے تھے) حضرت معاویہؓ نے پوچھا کہ یہ کون صاحب ہیں؟ جواب ملا کہ یہ حضرت عبداللہ بن عمرؓ ہیں۔ یہ سن کر حضرت معاویہؓ نے اپنے بیٹے کی طرف متوجہ ہوئے اور فرمایا کہ ”واللہ دنیا اور آخرت کی عزت و شرافت تو یہی ہے“ (کہ انسان کو دینی مرجعیت حاصل ہو جائے)۔ (الفقیہ والمتفقہ ۴۱)

اس لئے اس شرافت کو حاصل کرنے کے لئے جتنی بھی تنگ و دو اور جدوجہد کی جائے وہ کم ہے۔ کسی شاعر نے کیا خوب کہا ہے:

اذا ما اعتذرو علم بعلم فاعلم الفقه اولی باعتزاز

فکم طیب یقوح ولا کمسک وکم طیر یطیر ولا کبازی

”اگر کوئی علم والا کسی علم سے عزت حاصل کرے تو علم فقہ عزت دلانے میں سب سے زیادہ کارگر ہے، اس لئے کتنی ہی خوشبوئیں پھیلاتی ہیں لیکن مشک کی طرح نہیں ہوتیں، اور کتنے ہی پرندے اڑتے ہی مگر شکرہ کی طرح نہیں اڑتے۔“ اور دوسرے شاعر نے کہا.....

وخیر علوم علم فقہ لانہ یکون الی کل العلوم تو سلا

فان فقیہا واحد متورعاً علی الف ذی زهد تفضل واعتملی

”علوم میں سب سے بہتر علم فقہ ہے کیونکہ وہ تمام علوم تک پہنچنے کا ذریعہ ہے (اس لئے فقیہ کے لئے لغت و اشتقاق سے لے کر تفسیر و حدیث اور دیگر علوم کا جاننا لازم ہے) اور اس لئے کہ ورع و تقویٰ سے متصف ایک فقیہ ایک ہزار زہدوں سے بڑھ کر فضیلت رکھتا ہے۔“ (در مختار مع الشامی ۱/۱۲۲، ۱۲۳)

نیز یہ اشعار بھی قابل لحاظ ہیں جو امام محمد کی طرف منسوب ہیں.....

تفقہ فان الفقہ الفضل قائد  
الی البر والتقوی واعدل قاصد  
وکن مستفیدا کل یوم زیادة  
من الفقہ واسبح فی بحور الفوائد  
فان فقیہا واحدا متورعا  
اشد علی الشیطان من الف عابد

(۱)....."تفقہ حاصل کرو کیونکہ فقہ نیکی اور تقویٰ کی طرف لے جانے والا بہترین رہنما اور آسان راستہ ہے۔"

(۲)....."اور ہر روز فقہ سے استفادہ میں زیادتی کر کے علمی فوائد و الطائف کے سمندروں میں غوطہ زنی کیا کرو۔"

(۳)....."اس لئے کہ ایک صاحب ورع و تقویٰ فقیہ شیطان پر ایک ہزار نرے عبادت گزاروں پر بھاری ہے۔"

مذکورہ اشعار میں جو باتیں بیان کی گئی ہیں وہ سب بر حقیقت ہیں اس لئے کہ تمام علوم اسلامیہ کا منتہی اور مرجع "علم فقہ" ہے، بقیہ تمام علوم تفقہ حاصل کرنے کے ذرائع کی حیثیت رکھتے ہیں۔ لغت نحو اور اشتقاق سے لے کر حدیث و تفسیر کا علم اسی لئے حاصل کیا جاتا ہے کہ حلال و حرام کے بارے میں امتیاز ہو جائے اور دینی اعتبار سے کیا عمل صحیح ہے اور کیا غلط ہے؟

اس کا پتہ چل جائے۔ اور یہ بات فقہ ہی سے حاصل ہو سکتی ہے، نیز یہ بات بھی قابل غور ہے کہ دیگر کسی علم کے لئے فقہ میں مہارت ضروری نہیں ہے لیکن کامل فقہی بننے کے لئے دیگر علوم میں بھی مہارت لازم ہے۔ فقہ صحیح معنی میں وہی ہو سکتا ہے جو نہ صرف علم عربیہ پر دستگاہ رکھتا ہو بلکہ اس کے لئے ضروری ہے کہ وہ حدیث و تفسیر، آثار و صحابہ اور اقوال سلف پر بھی گہری نظر رکھنے والا ہو، یعنی علوم نقلیہ و عقلیہ کا جامع ہو اسی پر درحقیقت "فقہ" کا اطلاق کیا جاسکتا ہے، اس کے برخلاف جو صرف ناقل کے درجہ میں ہو وہ "فقہ" نہیں بلکہ "ناقل فقہ" ہے۔

علوم کے چند مراتب:

معلومات حاصل کرنے کے چند مراتب ہیں:

(۱)..... فرض عین: جن مسائل کا جاننا عقائد کی درستگی اور اعمال کی تصحیح کے لئے ضروری ہے اتنی حد تک معلومات کا جاننا ہر مسلمان پر فرض ہے، مثلاً اسلام کے بنیادی عقائد، وحدانیت، رسالت، آخرت، تقدیر وغیرہ اور نماز، روزہ وغیرہ کے اہم مسائل جن سے ہر مسلمان کو واسطہ پڑتا ہے، اسی طرح زکاۃ دینے والے کے لئے زکوٰۃ کے مسائل جاننا اور حج کو جانے والے کے لئے حج کے مناسک کا ضروری علم حاصل کرنا یہ فرض ہے، اگر معلومات نہیں کرے گا تو گنہگار ہوگا۔

(۲)..... فرض کفایہ: جن علوم و مسائل کے جاننے کی عام لوگوں کو ضرورت کبھی بھی پڑتی ہو، مثلاً غسل جنازہ کے مسائل، یا احکام مساجد، مسائل وقف، یا جن علوم کے جاننے پر قرآن و حدیث کا سمجھنا منحصر ہو جیسے علم صرف و نحو، لغت، اشتقاق، یا جن علوم کو جاننے سے صحیح علم تک رہنمائی ہوتی ہو مثلاً نسخ منسوخ کا علم، یا رواۃ حدیث کے معتبر یا غیر معتبر ہونے کا علم جسے علم اسماۃ الرجال کہا جاتا ہے الی آخرہ۔ اس طرح

کے علوم کا جاننا فرض کفایہ ہے یعنی کچھ افراد ان علوم کے حاملین امت میں ضرور رہنے چاہئیں، جن کی طرف بوقت ضرورت رجوع کیا جاسکے اگر کوئی ندر ہے گا تو پوری امت گنہگار ہوگی، اور چند افراد بھی اس ذمہ داری کو اڑھ لیس گے تو پوری امت گناہ سے محفوظ رہے گی۔

(۳)..... مستحب: علاوہ ازیں علم فقہ میں کمال حاصل کرنا اور اخلاقی اصلاح کی صورتوں پر مطلع ہونا، استنباطی درجہ رکھتا ہے، یعنی جو علمی بحر پیدا کرے گا وہ بڑے اجر و ثواب کا مستحق ہوگا۔

(۴)..... حرام: جادوگری، کہانت، رمل و جفر علم فلسفہ کے بعض اجزاء کا جاننا شرعاً حرام ہے۔

(۵)..... مکروہ: ایسے غزلیہ اشعار اور انسانوں کا علم جن میں عشق و محبت کی فرضی داستانیں بیان کی جائیں مکروہ ہے۔

(۶)..... مباح: ایسے اشعار و واقعات یا علوم کا جاننا جس سے کسی دوسرے کی حق تلفی یا اور کوئی شرعی مفسدہ لازم نہ آتا ہو شرعاً مباح ہے۔

آج کل کے جدید علوم: سائنس، انجینئرنگ وغیرہ بھی اسی دائرہ میں آتے ہیں کہ اگر انہیں منکرات و معاصی سے بچتے ہوئے حاصل کیا جائے تو کوئی حرج نہیں بلکہ اسلام اور انسانیت کی خدمت کی نیت سے ان کا سیکھنا اجر و ثواب کا باعث بھی ہوگا، لیکن بہر حال خلاف شرع امور سے بچنا لازم ہے۔ (در مختار مع الشامی ۱/ ۱۲۵ تا ۱۳۶)

تفقہ کے لئے ذہنی یکسوئی ضروری ہے:

سلیم بن دکنج کہتے ہیں کہ میرے سامنے ایک شخص نے حضرت امام ابو حنیفہؒ سے سوال کیا کہ فقہی معلومات کو ذہن میں محفوظ اور راسخ کرنے کے لئے کس چیز سے مدد حاصل کی جائے؟ آپ نے جواب دیا کہ یکسوئی سے مدد لی جائے (یعنی طبیعت میں یکسوئی پیدا کرنے کی کوشش کی جائے جہی فقہ میں کمال حاصل ہوگا) پھر اس شخص نے پوچھا کہ تعلقات اور خیالات سے چڑکارا کیسے پایا جائے؟ تو امام صاحبؒ نے فرمایا کہ ضرورت سے زائد کوئی چیز حاصل مت کرو (یعنی دنیا کا ہر کام اور ہر ضرورت بقدر حاجت رہے اس میں زیادتی نہ کی جائے)۔ (الفقیہ والمتفقہ ۱/ ۳۸۵)

آج کے طلبہ میں استعداد کی کمی کی ایک بڑی وجہ یہ ہے کہ دنیا بھر کی مصروفیات اور تعلقات کی وجہ سے انہیں ذہنی یکسوئی میسر نہیں آتی، جس کے نتیجے میں حافظہ اور استعداد میں کمزوری رہ جاتی ہے۔

امام شافعیؒ نے فرمایا کہ طبیعت زمین ہے اور علم بچ کے مانند ہے، اور علم کے لئے طلب اور شوق لازم ہے، پس جب طبیعت علم کی طرف مائل ہوتی ہے تو علم میں اسی طرح برگ و بار آتے ہیں جیسے زمین کی نرمی سے بیج بار آور ہوتا ہے۔ (الفقیہ والمتفقہ ۳۸۵)

کم عمری میں تفقہ کا مشورہ:

امیر المومنین سیدنا حضرت عمر بن الخطابؓ نے ارشاد فرمایا: "تفقهو اقبل ان تسودوا"، یعنی سرداری حاصل کرنے سے پہلے ہی تفقہ کی صفت اپنے اندر پیدا کرنے کی کوشش کرو، پھر اسی کی تشریح کرتے ہوئے فرمایا کہ "اگر تم نے نو عمری میں علم نہ سیکھا تو بڑے ہونے کے

بعد تمہیں کسی کی شاگردی کرتے ہوئے شرم آئے گی اور تم جاہل کے جاہل ہی رہ جاؤ گے اور اگر اپنے سے کم عمر سے مسئلہ پوچھو گے تو اس کی وجہ سے تمہاری عزت پر حرف آئے گا، اور لوگ اس پر طعنہ دیں گے۔ (الفقیہ والمتفقہ ۳۶۰)

حضرت عمرؓ کا یہ مشورہ بالکل برحق ہے اور تجربہ اور مشاہدہ پر مبنی ہے، اصل محنت کی عمر تو ابتدائی جوانی کی ہی ہوتی ہے، اسی زمانہ کی محنت کا ثمرہ آدمی زندگی بھر کھاتا رہتا ہے۔ اور جس نے اس قیمتی زمانہ کو ضائع کر دیا تو وہ ہمیشہ کف افسوس ہی ملتا رہے گا، اور اس کی مرادیں ہرگز پوری نہ ہوں گی۔

☆.....☆.....☆.....☆.....☆

## فروخنامہ برائے اشتہارات

بین الاقوامی معیار کا تحقیقی سہ ماہی مجلہ

”المباحث الاسلامیہ (اردو)“

Ret List for Advertisement

Quarterly International Magazine ALMABAHIS-AL-ISLAMIA

(1) آخر صفحہ رنگین..... 4000 روپے

(2) اندرون آخر صفحہ رنگین..... 3000 روپے

(3) اندرون صفحہ اول رنگین..... 3,000 روپے

(4) مکمل صفحہ سادہ..... 1500 روپے

(5) آدھا صفحہ سادہ..... 1000 روپے

(6) ایک تہائی صفحہ سادہ..... 500 روپے

یہ پاکستان اور دنیا بھر کے لائبریریوں کا واحد منتخب اسلامی تحقیقی مجلہ ہے۔

اپنے کاروبار کی تشہیر کے لئے سہ ماہی مجلہ ”المباحث الاسلامیہ (اردو)“ میں اشتہار دے کر ہم خرمادہم ثواب کے مصداق بنیں۔

برائے رابطہ: دفتر جدید فقہی تحقیقات، جامعہ المرکز الاسلامی پاکستان بنوں

فون: 0928-331353 فیکس: 0928-331355

ای میل: [almarkazulislami@maktoob.com](mailto:almarkazulislami@maktoob.com)

☆.....☆.....☆.....☆.....☆